

It-Tlieta

It-Tielet ġimgħa tas-salterju

V. O Alla, ejja ehlisni.

R. Mulej, fittex ġhinni.

Glorja. Kif kien mill-bidu. Hallelujah.

INNU

1.

Sid bla qjies, int ġbart f' post wieħed
l-ilmijiet ta' taħt is-sema,
u qegħedtilhom it-truf tagħhom
biex tagħzilhomm mill-art niexfa.

2.

F'dan it-tielet jum, il-ħxejjex
nibtu taħt idejk setġhana,
biż-żerriegħa, skond il-ġhamla
ta' kull siġra bil-frott tagħha.

3.

Hekk, Mulej, bil-grazzja tiegħek,
saqqi llum lil ruħna niexfa
bid-dmugħ safi ta' l-indiema,
ħalli tagħti frott l-imħabba.

4.

Tiha l-qawwa, sabiex tisma'
minnek biss, u l-ħażen taħrab;
tfittex l-hena tagħha f' ġidek,
li mill-mewt iżommha ħielsa.

5.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Farag tagħna. Amen.

SALMODIJA

Ant. 1 Il-Mulej hu madwar il-poplu tiegħu.

L-Ġhid: Is-sliem ġhalikom, jiena hu: la tibzġħux, hallelujah.

Salm 124 (125)

Min jitma fil-Mulej hu bħall-ġholja ta' Sijon, *
li qatt ma titħarrek, imma fis-sod ġhal dejjem.
Bħalma l-ġholjiet iduru madwar Ġerusalem, *

hekk il-Mulej madwar il-poplu tiegħu,
minn issa u għal dejjem.
Ma jkun qatt ix-xettru tal-ħżiena
fuq l-art, wirt il-ġusti, *
biex ma jġgrix li l-ġusti
jmiddu jdejhom għall-ħażen.

Agħmel il-ġid, Mulej, lit-tajbin *
u lil dawk ta' qalbhom safja.

Imma 'l dawk li jgħawġu triqthom †
jitlaqhom il-Mulej ma' dawk li jagħmlu l-ħażen. *
Sliem għal Izrael!

Ant. Il-Mulej hu madwar il-poplu tiegħu.

Ant. 2 Jekk ma terġgħux issiru bħat-tfal iż-żgħar, ma tidhlux fis-saltna tas-smewwiet.

L-Għid: Jittama Izrael fil-Mulej, hallelujah.

Salm 130 (131)

Mulej, ma tkabbritx qalbi, *
anqas ma ntrefgħu għajnejja;
jien ma ġrejt wara hwejjeg kbar, *
jew wara hwejjeg oġhla minni.

Imma żammejt ruħi fil-kwiet u l-mistrieħ, *
bħal tarbija f'hoġor ommha;
bħal tarbija miftuma, *
hekk hi ruħi ġewwa fija.

Ittama, Izrael, fil-Mulej, *
minn issa u għal dejjem.

Ant. Jekk ma terġgħux issiru bħat-tfal iż-żgħar, ma tidhlux fis-saltna tas-smewwiet.

Ant. 3 Mulej, għamiltna għal Alla tagħna saltna u qassisin.

L-Għid: Lilek jaqdu l-ħlejjaq kollha, għax int tkellimt u huma saru, hallelujah.

Kantiku (Apok 4,11; 5, 9-10.12)

Mulej Alla tagħna, jisthoqqlok tirċievi *
l-glorja, il-ġieħ u l-qawwa,
għax int hlaqt il-hwejjeg kollha; *
bir-rieda tiegħek kienu u nħalqu.

Int jisthoqqlok tiegħu l-ktieb *
u tikser is-sigilli tiegħu,
għax int qatluk, u b'demmek ksibt għal Alla *
bnedmin minn kull tribù u lsien,
minn kull poplu u ġens,

u għamilthom għal Alla tagħna Saltna u Qassisin *
li għad isaltnu fuq l-art.

Il-Haruf li kien maqtul jisthoqqlu jirċievi †
l-qawwa, l-għana, l-għerf u s-saħħa, *
il-gieħ u l-glorja u t-tifhir.

Ant. Mulej, għamiltna għal Alla tagħna saltna u qassisin.

LEZZJONI QASIRA Rum 12,9-12

Qisu li l-imħabba tagħkom ma tkunx wiċċ b'iehor; taħmlux il-hażen; zommu mat-tajeb. Hobbu lil xulxin bħal aħwa; zommu wiehed lill-iehor akbar minnkom fil-gieħ. Thallux il-herqa tagħkom tibred, thegġu fl-ispirtu, aqdu l-Mulej; kunu ferħanin fit-tama tagħkom, kollkom sabar fl-hemm, itolbu bla waqfien.

RESPONSORJU QASIR

R. Mulej, għal dejjem * Tibqa' l-kelma tiegħek. Mulej.

V. Il-fedeltà tiegħek minn nisel għal nisel. * Tibqa' l-kelma tiegħek. Glorja. Mulej.

Ant. tal-kant. ta' Marija L-ispirtu tiegħi jifraħ f'Alla, is-Salvatur tiegħi.

Ruħi tfahħar il-kobor tal-Mulej, *
u l-ispirtu tiegħi jifraħ f'Alla s-Salvatur tiegħi,
għax hu xehet għajnejh
fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.
Għax is-Setghani għamel miegħi hwejjeġ kbar; *
qaddis hu l-isem tiegħu.
Il-hniena tiegħu tinfirex f'kull żmien *
fuq dawk li jibzġhu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Niżżel is-setghana minn fuq it-tron tagħhom, *
u għolla ċ-ċkejknin.
Mela b'kull ġid lil min hu bil-ġuħ, *
u l-għonja bagħathom 'il barra b'xejn.

Ha hsieb Izrael, qaddej tiegħu, *
għax ftakar fil-hniena tiegħu
- bħalma wiegħed lil missirijietna - *
b'riżq Abraham u nisl għal dejjem.

Glorja ...

Ant. tal-kant. ta' Marija L-ispirtu tiegħi jifraħ f'Alla, is-Salvatur tiegħi.

PREĊI

Alla jżomm lill-poplu tiegħu shiħ fit-tama tal-ġid li wiegħdu. Nistqarru ferħana u ngħidu:

Mulej, inti t-tama tal-poplu tiegħek.

Niżżuk ħajr, Mulej, għax bi Kristu stagħnejna f'kollox:

- magħqudin miegħu, aħna mtlejna b'kull don ta' kliem u għerf.

O Alla, li f'idejk jinsabu l-qlub tas-setgħana, żejjen b'għerfek il-mexxejjatan-nazzjonijiet:

- aghmel li jfittxu d-dawl tiegħek biex jaqdu dmirijiethom, halli jogħgħbu lilek fil-ħsieb u fl-għemil.

Int tqanqal l-imgħallmin f'kull xorta ta' arti biex bid-dehen u l-hila tagħhom jagħtuna ħjiel ta' għmielek:

- permezz ta' l-opri tagħhom wassal f'kull rokna tad-dinja r-ragħgi qawwija tat-tama u l-ferħ.

Int ma thalliniex niġgarrbu aktar milli nifilħu:

- qawwi lil min hu dgħajjed u qajjem lil min waqa'.

Int wegħedtna l-qawmien mill-imwiet b'Ibnek fl-aħħar jum.

- tinsiex għal dejjem lil ħutna li ħargu minn did-dinja.

Missierna

Talba

Jitla' quddiem it-tjieba tiegħek, Mulej, dan it-talb tagħna ta' filgħaxija, u tinzel fuqna l-barka tiegħek, biex bl-għajjnuna tiegħek inkunu salvi issa u għal dejjem. B'Ibnek.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Amen.**